

तिमी को ?

यहाँ हामीलाई आफ्नो अशक्यता नै प्रिय छ,
त्यसलाई छोप्ने अहङ्कार नै प्रिय छ !
त्यो उदाङ्ग पार्न खोज्ने तिमी को ?
यहाँ हामीलाई यो अलमल नै प्रिय छ,
यो धरमर नै प्रिय छ;
तर, हामी त्यसोलाई त्यसो भन्न चाहँदैनौं;
त्यसो भन्ने तिमी को ?
यहाँ शृङ्खला ल्याउन खोज्ने तिमी को ?
हामीलाई हाम्रो हार नै प्रिय छ,
त्यसैलाई हामी जयमाला बनाउन चाहन्छौं,
"तिमी जितेका छैनौ, जित्ने त अर्कै छ" भन्ने तिमी को ?
हामीलाई हाम्रो आलस्य नै प्रिय छ,
दुर्गति नै प्रिय छ,
यो पसारो नै प्रिय छ,
उठाउन खोज्ने तिमी को ?
हामीलाई हाम्रो सुधार चाहिएको छैन,
क्रान्ति चाहिएको छैन,
उधारो गुण र क्रान्तिको भ्रान्ति

कसैले केहीबेरका लागि दिए हुन्थ्यो भन्ने हाम्रो जपना छ,
"त्यसो नगर, आफैँ योग्य बन" भन्ने तिमी को ?
आफ्नो अशक्यता, आफ्नो आलस्य, आफ्नो घीनसीन पोख्ने
हामीलाई एउटा पात्र चाहिएको छ,
हामी हाम्रो हितैषीलाई मारेर भए पनि
"हामी उसले भनेजस्ता होइनौँ" भनेर
आफ्नो वीरता साबित गर्न चाहन्छौँ,
"त्यो नगर" भन्ने तिमी को ?

शारदा, वर्ष १६, अङ्क ११, फागुन, २००७